




నకి నకి
కదం

ఓయర్ వెంకటేశం, హియర్ కమ్స్ గిరిశం.

ఫియర్ హిం నలేశం, మియర్ దిస్సె వేషం.

యవరూ, నువ్వేనా వెంకటేశం! రక్షించావు. ముందా నట్టింటి తలుపు జార్జావేసిరా ఎవరేనా చూడగల్రు. వచ్చేటపుడు నా ధోవతి, మీ నాన తాటాకుపెట్టించి యజ్ఞోపవీతం ఒహటి పట్టుకురా చెప్తా.....

....మరేమీలేదు. సింహద్వారం వదలి యిలా దొడ్డిదోవన ఈ వేషంలో జొరబడేసరికి మీవాళ్ళు యవరైనా చూసి యవడో దొంగాడు జొరబడ్డాడని పొరబడ్డారా ఒళ్ళు మళ్ళీ హానం అవుతుందని, నాయొక్క మెసేజిని మంత్రబద్ధంచేసి జపిస్తూ వచ్చాను. ఏ యాయవారబ్రాహ్మణేతరుడో అనుకోబోరా అని.

మళ్ళీ హానవేవిటి ఒహమాటయిందా అంటావా. నువ్వు అలా ఇగ్నోరెంట్ గ మాటాడితే యలాగేయ్. ఔగాని ఆ గొబ్బర్నూని యిలా యీ వీపుమీద కాస్త పట్టించు. నొక్కి రాయకు. బులబులాగ్గా, మన సినిమా వాళ్ళు సంఘసంస్కరణ చేసినంత బులబులాగ్గా రాయాలిస్సీ....

అ....యేవీలేదోయ్. కాస్త డిఫరెన్సా పొపీనియన్ ఏర్పడింది. అంతలోనే వాళ్ళు వాళ్ళతప్పు తెలుసుకుని నాలిక్కరిచేసుకుని కాళ్ళాచేతులా బ్రతివిలాడారు....ఏవన్నావూ,

విరగ్గొట్టవొచ్చారనా, యవరంటా ఆమాటన్న అయోగ్యుడు. మీమావ కరటకశాస్త్రురే అయితే అతగాడి కెవరు జెప్పారో నాకు తెలుసు. ఆ మధురవాణి కూసుంటుంది. దానికి సరసవంటే మహచెడ్డ యిది. లేనివి ఊహించి ఉన్నట్టుగా చెప్పడం దాని ప్రజ్ఞె.

నీ దగ్గర దాపరిక వేవుంది. ఆత్మస్తుతి చేసుకుంటున్నారు మాస్టరు గారని నువ్వనుకున్నాసరే చెప్పేస్తాను విను. చెప్పనిపాపం నాకేల. అదిగో ఆ బైస్కోపువాళ్ళు ఏడిశారుగా ఊరిచివర--అవుడ్డోరు మాటింగు చెయ్యడానికొచ్చార్ట. తీరా దిగేసరికి, గిరీశంగా రీశాయలే ఉన్నాడుస్మీ. ఒళ్ళు దగ్గరపెట్టుకు పన్నెయి, లేకపోతే ఏకేస్తాడని యవరో ఆ డైరెక్టరుగాడి చెవులో ఊదార్ట.

హమ్మయ్య వార్ని దర్శించకపోతే యలా అని యిదయ్యాట్ట. అనక మళ్ళీ నేను కోప్పడతానేమోనని కాకిచేతే కౌరంపించాడు. పొద్దున్న చూళ్ళే?--చుట్టాలస్తారా గెంతెయ్యి అని నేననేసరికి పందిరిమీద కాకి చెంగున గెంతేసి కావుమని అరిచిందీ? చుట్టాలెవరను కున్నావుటా.

సరే తీరా ఆ మాటింగు చూడబోయేసరికి, తవరు డైరెక్టను చెయ్యకపోతే మానె, వేషవైనా కట్టాలని అక్కడి జనభా అంతా కాళ్ళా వేళ్ళాపడి యిదయ్యారు. మీ ముచ్చటేల కాదనాలని మేకప్ అయి కెమేరా యెదుట నిలబడేసరికి సినిజనమంతా డంగయిపోయారంటే నమ్ము.

మనవేసింది విలేజి రోడీరోలులే, హీరోయిన్ని బలాత్కరించబోతాడు. అందులో హీరో అడ్డుపడి తన్ని--నన్నంటే నా వేషాన్నిలే--ఆ చిన్నదాన్ని కాపాడతాట్ట.

తీరా నేను వేషంకట్టి రెండెక్స్ ప్రషన్లు అలా అలా విసిరేసరికి కథ అడ్డం తిరిగిపోయింది....ఇంకాసిని వేన్నీళ్ళందుకో బాబూ.

యేవుందిటా, ఆ హీరోగాడిగుండె బేజారైపోయి, నేను వీరిపక్కన నటించలేను, వీడు నటరాక్షసుడు బాబోయ్, నన్నూ నా సీన్లనీ మింగేస్తాడని ఒహటే గోల.

ఆవంకా ఆ హీరోయిను నన్ను చూడగానే, పెరుగన్నందగ్గర మీ మావలా మొహవింత జేసుకుని కథ మార్చాలంది.

తనని నేను బలాత్కరిస్తున్నప్పుడు అడ్డుపడ్డ హీరో ఓడిపోవాలని అనక నేనే తనని రాక్షసవివాహమాడాలనీ పట్టు పట్టింది. అంటే విలనే హీరో అయిపోవడమన్నమాట.

ఏమిజేతువు(దైవమా అని వాళ్ళు దిగాలు పడిపోయారు. నేను దైర్యంజెప్పి, ఆ పిల్లనొప్పించి మాటింగు జరిపించాను.

యాక్టింగులోనే చిక్కొచ్చిందన్నమాట. బలాత్కారపు సీనులో నేను ఆ హీరోయినుమీద ఇమోషన్ కోడ్స్ కాస్త ధాటిగా నటించేసరికి--యవడో ప్రొడ్యూసరు బ్రదరిల్లాట--వాడు ఫైరయిపోయి వాట్ ఇంత నాచురాల్తీ అక్కర్లేదన్నాడు.

నాకా నువ్వు పాఠాలెప్పేదని, నేను మరింత దీనిగా నటించే సరికి వాడు డంగైపోయాడు.

అంత గొప్పగా నటించిన ఆ నా చెయ్యి తనక్కావాలని ఆటోగ్రాఫు వేయించి చక్కాపోతానని వాళ్ళ ఆఫీసులో నా స్కారక చిహ్నంగా అట్టిపెట్టుకుంటానని మారాముడిపెట్టాడు.

చెయ్యేల, నేనేవస్తానన్నా విన్నాడు గాడు. వాడిలాగే మరికొందరు కూడా ప్రేమకోడ్స్ సొంతానిక్కావాలని ఈ చెయ్యిహరూ, ఆ చెయ్యిహరూ, ఈ కాలొహరూ, ఆ కాలొహరూ, ముక్కొహరూ, చెవులొహరూ లాక్కోబోయారు. శిబిచక్రవర్తి నోమారు తల్చుకొని సరే, తీసుకు పొండందామను కున్నాగాని నా శాల్తీకోసం నువ్వు, ముఖ్యంగా మీ సిస్టరూ బెంగట్టు కిదొతారని--

యూ ఇడియట్, నవ్వుతున్నావా? నువ్వు లోకంతో పాటవుతావనుకోలేదు. జరిగింది కొట్లాటయితే వాళ్ళు మళ్ళీ నామాట వింటారా చెప్పు. మరి విన్నారు. తెలుసా?

ఆఫీసు అవుతానే మాటింగాపేసి లెక్కరిమ్మన్నారు. ఏకబిగిని ఘంటన్నర లెక్కరు దంచేసరికి డంగైపోయారు రెండోమారు-

హాగా! ఇంకానయం యీ శాల్తీ మర విప్పేసి స్వార్థబుద్ధితో ఏ ముక్క కా ముక్క పట్టుకుపోయి దాచుకుంటే యీలాటి లెక్కర్లు పోగొట్టుకునేవాళ్లంగదా అని కువిలి కువిలి యేడిచారు.

హారా మన ఆంధ్రుల వింతగొప్ప వాళ్ళవా! గిరీశంగారు అరిటిపం డొలిచినట్టు చెప్పేదాకా యీవైనం కనుక్కోలేకపోతివే! అని నొచ్చుకున్నారు. వారన్నట్టు మనం బహు దొడ్డవాళ్ళమని గర్వపడ్డారు. లాల్చీలున్నవాళ్ళు వినా తతిమాయావన్నందీ కాలరెత్తుకున్నారు.

కాదుటోయ్ మరి. తిట్టుకున్నప్పుడు తిట్టుకున్నా మన గొప్పతనం కూడా మనం చెప్పుకోవద్దుటోయ్. పబ్లిసిటీ ఈజ్ ది లైఫ్ లైఫ్ అన్నాడు సీవదొర. కాపోతే మనదేశం, సంస్కృతిని సాంప్రదాయాన్ని ఇంత గొప్పగా అర్థంచేసుకుని ఇలా నష్టపోతూ సినిమాలు తీసినవాడెవడోయ్ తెలుగువాడు కాక. సత్యాన్వేషణను మన పూర్వులు యెలా సాగించారు? అదంతా ఫిలాసఫీ అనుకో.

పెద్దలేవన్నారు? అబ్బీ. ఈసత్యం అనేది ఓపట్టన కొరుకుడు పడదురా....పట్టుకు దొరకదురా. పెతీది సత్యంలాగే అవుపిస్తుందిరా. తీరా దగ్గిర్నా వెళ్ళి చూశాక అనుభవమైనాక యిది కాదురా సత్యం అనిపిస్తుందిరా, అది ఎండమావిలా పరిగెత్తిస్తుందిరా.

కావున మనవున్న అలాగే వెళ్ళి నేతి నేతి అనుకుంటూ--నేతి అనగానే చేగోడీలు జ్ఞాపకం చేసుకోకు స్కీ--న యితి అనగా ఇది కాదు అని తాత్పర్యం. ఇదికాదు ఇదికాదు అనుకుంటూ పోతే అయినదేదో తెలీకపోయినా కానివన్నీ బోధపడతాయి గద. ఇప్పుడు నిన్ను మీనాన్న అద్దాంత్రంగా వచ్చిపడి అబ్బిగా పదమూడు పద్దానుగు లెంతరా అంటాడు. అరవైమూడు అంటావు నువ్వు అలవాటుచేప్పున. కాదు అని గూబ కదలేస్తాడు నాన్న. డెబ్బయి తొమ్మిది అంటావు. రెండోగూబ కదులుతుంది.

తొంభై నాలుగు కామోసు అంటావు. కాదు అంటూనే నీ చెవి మారువేషం వేసుకోబోతుంది, నూట యాభై ఆరా? అంటావు. కాదు. ఇలాపోగా పోగా పదమూడు పద్దానుగులెంతో చివరికి నీకు తెలీకపోయినా కానివేవో కంఠతా వస్తాయి గదా.

అలాగే విడో మారియేజెస్ తీసుకో. ఒక బ్యూటీఫుల్ యంగ్విడో బుచ్చమ్మకి-ఐ మీన్ ఆమె విడో కాక ముందు ముక్కుపచ్చలారని వసిపిల్లగా వుండగా మీ ఫాదరు ఒక ఓల్డ్ ఫెలోకి కట్టబెట్టేస్తాడు. కాని నిజంగా అది బుచ్చమ్మకు తగునా. యంతమాత్రం తగదు. అందువల్ల తక్షణం దేవుడేం చేస్తాడు. ఇది కాదు అంటాడు. అని ఆ బొట్టు

చెరిపేస్తాడు. అలా కాకముందరే ఇదేమిటయ్యా గిరీశంవంటి జెమ్ని ఇచ్చి పెళ్ళిచెయ్యవయ్యా అంటే మీనాన్న వినడు గదా--దేవుడే దిగొచ్చినా లాభం లేదు గదా అంచేత ఆయనా ఆబోరు దక్కించుకోడానికని ఆ పైగానే ఉండి పదమూడు పద్దాసుగులకి నువుచెప్పే జవాబులన్నీ మీ నాన్న కాదు కాదన్నట్టే ఆ పెదనాన్నా మీ నాన్న పనుల్ని కాదంటూ ఉంటాడు. నువ్వేనా చూడు పదమూడవ యక్కంగూర్చి మరోసారి మీ నాన్న అడిగినపుడు ఇన్ని జవాబులు చెప్పవు. అప్పుడు సొంటిపిక్కల, తొడపాశాల, మొట్టికాయల సంఖ్య తగ్గుతుంది. అవునా నుఖపడతావు....అదే రహస్యం.

బాబూ మన తెలుగు సినిమావారు మహా గొప్ప వేదాంతులు అవడానికిదే ప్రబలసాక్ష్యం. ఈ నేతివాదం పట్టుకుని, ఒక్కొక్క సినిమా తీసి దెబ్బతిన్నప్పుడల్లా ఇది కాదు అని చెంపలేసుకుంటారు. వాళ్ళేకాక మరొకడు కూడా ఆ పొరపాటు చేయడు.

ఈ విధముగా 'హా నాట్ టు మే కే ఫిల్మ్' - అనగా ఒక సినిమాను ఏ విధముగా తీయరాదు, హా నాట్టు రైట్, యాక్టు. ఎట్లు వ్రాయరాదు, నటించరాదు అన్న ప్రశ్నలకు జవాబులుగా ఒక్కొక్క చిత్రం ఒక్కొక్క క్లాసిక్కుగా ఉద్గ్రంధంగా తీసేస్తున్నారు మనవారు. ఇంత అపారమైన అపురూపమైన గ్రంథసంపద వేదాల తరువాత మనకొచ్చిందేవిటి?

నేతినేతి అంటూ మనవాళ్ళు ఇన్ని మహత్తర సినిమాలు లక్షల ఖర్చుతో హైరాణతో లాగి అవతల పారేస్తూంటే, ఈ నేతి సినిమాల్ని పట్టుకుని, "మనవంతు నూనె సరుకోయ్" అన్న చెవలాయ యవడంట.

